

தலைப்புச் செய்திகள்

- புதுதில்லியில் நாளை நடைபெற உள்ள இளம் தலைவர்கள் பங்கேற்கும் மாநாட்டில் பிரதமர் திரு. நரேந்திர மோடி உரையாற்ற உள்ளார்.
- இந்தியாவில் வேளாண்மை, நிதி தொழில்நுட்பம், செயற்கை நுண்ணறிவு உள்ளிட்ட பல்வேறு துறைகளில் மிகப்பெரிய அளவில் மாற்றங்கள் ஏற்பட்டு வருவதாக மக்களவைத் தலைவர் திரு. ஓம்பிர்லா தெரிவித்துள்ளார்.
- 28 மாவட்ட ஊரக உள்ளாட்சிகளுக்கு தனி அலுவலர்களை நியமிப்பதற்கான சட்டதிருத்த மசோதா மீதான விவாதம் இன்று தமிழக சட்டப்பேரவையில் நடைபெற உள்ளது.
- முதலமைச்சரின் விரிவான மருத்துவக் காப்பீட்டுத் திட்டத்தின்கீழ் கடந்த மூன்றரை ஆண்டுகளில் புதிதாக 17 லட்சத்து 76 ஆயிரத்து 666 பேர் சேர்க்கப்பட்டுள்ளதாக தமிழக அரசு கூறியுள்ளது.
- ஹாக்கி இந்தியா லீக் போட்டியில் தமிழ்நாடு அணி – பெங்கால் அணியை வென்றது.

---- இனி விரிவான செய்திகள் ----

<<<<>>>>

இந்தியாவில் வேளாண்மை, நிதி தொழில்நுட்பம், செயற்கை நுண்ணறிவு உள்ளிட்ட பல்வேறு துறைகளில் மிகப்பெரிய அளவில் மாற்றங்கள் ஏற்பட்டு வருவதாக மக்களவைத் தலைவர் திரு. ஓம்பிர்லா தெரிவித்துள்ளார்.

பிரிட்டன் அருகேயுள்ள **Guernsey** தீவில் நடைபெறும் காமன்வெல்த் நாடுகளின் நாடாளுமன்ற தலைவர்கள் மாநாட்டிற்கான நிலைக்குழுக் கூட்டத்திற்கு தலைமை வகித்து நேற்று உரையாற்றுகையில் இதனைத் தெரிவித்தார்.

அனைவரையும் உள்ளடக்கிய மற்றும் வெளிப்படையான நாடாளுமன்ற செயல்பாடுகளின் அவசியத்தையும் அவர் எடுத்துரைத்தார்.

நல்லாட்சி நிர்வாகத்திற்கும், நீடித்த வளர்ச்சிக்கும் நாடாளுமன்றத்தின் செயல்பாடுகள் இன்றியமையாதது என்றும் அவர் கூறினார்.

பருவநிலை மாற்றம், பயங்கரவாதம், சைபர் குற்றங்கள் ஆகியவற்றுக்கு எதிராக உலகளவில் எழுந்தள்ள சவால்களுக்கு தீர்வு காண்பதில் நாடுகளுக்கிடையே ஒத்துழைப்பு அவசியம் என்றும் அவர் குறிப்பிட்டார்.

மக்களுக்கு வளங்களை பகிர்ந்தளிப்பதிலும், அரசியலை நேர்மறையாக வடிவமைப்பதிலும் தங்களுக்குள்ள பொறுப்பை உணர்ந்து நாடாளுமன்ற உறுப்பினர்கள் செயல்பட வேண்டும் என்றும் அவர் கேட்டுக்கொண்டார்.

<<<<>>>>

முதலமைச்சரின் விரிவான மருத்துவக் காப்பீட்டுத் திட்டத்தின்கீழ் கடந்த மூன்றரை ஆண்டுகளில் புதிதாக 17 லட்சத்து 76 ஆயிரத்து 666 பயனாளிகள் சேர்க்கப்பட்டுள்ளதாக மக்கள் நல்வாழ்வுத்துறை அமைச்சர் திரு. மா. சுப்பிரமணியன் தெரிவித்துள்ளார்.

இந்த திட்டத்திற்கான 2025-26ஆம் ஆண்டுக்கான காப்புறுதி கட்டணத் தொகையாக ஆயிரத்து 262 கோடி ரூபாயை காப்பீட்டு நிறுவனத்திற்கு நேற்று சென்னையில் அவர் வழங்கினார்.

இந்த நிகழ்ச்சியில் பேசிய அமைச்சர், மாநிலத்தில் திமுக ஆட்சி பொறுப்பேற்ற பின்னர், கல்லீரல் மாற்று அறுவை சிகிச்சை, சிறுநீரக மாற்று அறுவை சிகிச்சை, எலும்பு மஜ்ஜை மாற்று அறுவை சிகிச்சை என பல்வேறு சிகிச்சைக்கு மருத்துவமனைகளுக்கு 596 கோடியே 34 லட்சம் ரூபாய் வழங்கப்பட்டுள்ளதாக கூறினார்.

முதலமைச்சரின் விரிவான மருத்துவக் காப்பீட்டுத் திட்டத்தின்கீழ் கடந்த மூன்றரை ஆண்டுகளில் 76 லட்சத்து 94 ஆயிரத்து 307 பேர் பயனடைந்துள்ளதாகவும், அவர்களுக்காக மாநில அரசு 5 ஆயிரத்து 310 கோடி ரூபாய் செலவிட்டுள்ளதாகவும் அவர் தெரிவித்தார்.

பணியில் இருந்தபோது உயிரிழந்த 6 மருத்துவர்களின் வாரிசுதாரர்களுக்கு தலா ஒரு கோடி வீதம் 6 கோடி ரூபாய் நிதி வழங்கப்பட்டுள்ளதாகவும் திரு. மா. சுப்பிரமணியன் கூறினார்.

<<<<>>>>

ஈரோடு கிழக்கு சட்டப்பேரவைத் தொகுதி இடைத்தேர்தலில் பிஜேபியின் நிலைப்பாடு குறித்து கட்சியின் மாநில தலைவர் திரு. அண்ணாமலை அறிவிப்பார் என்று அக்கட்சியின் மூத்த தலைவர்களின் ஒருவரான திருமதி தமிழிசை சுவந்தரராஜன் தெரிவித்துள்ளார்.

காஞ்சிபுரத்தில் நேற்று நிகழ்ச்சி ஒன்றில் கலந்துகொண்ட பின்னர் செய்தியாளர்களிடம் அவர் பேசினார்.

பொங்கல் பரிசுத்தொகுப்புடன் ஆயிரம் ரூபாயை மாநில அரசு வழங்காதது ஏமாற்றம் அளிப்பதாக அவர் கூறினார்.

இதற்கு மாநில அரசிடம் போதுமான நிதியில்லை என்ற கருத்து ஏற்றுக்கொள்ளத்தக்கதல்ல என்றும் அவர் தெரிவித்தார்.

<<<<>>>>

புதுதில்லியில் நாளை நடைபெற உள்ள இளம் தலைவர்கள் பங்கேற்கும் மாநாட்டில் பிரதமர் திரு. நரேந்திர மோடி உரையாற்ற உள்ளார்.

பாரத் மண்டபத்தில் நாளை நடைபெற உள்ள இந்த மாநாட்டில் ஆன்மிக தலைவர்கள் மற்றும் முக்கிய பிரமுகர்கள் கலந்துகொள்ள உள்ளனர்.

இந்த மாநாட்டை ஒட்டி நடத்தப்பட்ட கட்டுரைப் போட்டியில் வெற்றி பெற்றவர்களுக்கு பரிசுகளையும் பிரதமர் வழங்க உள்ளார்.

இந்தியாவின் பன்முகத்தன்மை, தொழில்நுட்பம், மகளிர் அதிகாரம் ஆகிய தலைப்புகளில் இந்தப் போட்டிகள் நடத்தப்பட்டன.

<<<<>>>>

28 மாவட்ட ஊரக உள்ளாட்சிகளுக்கு தனி அலுவலர்களை நியமிப்பதற்கான சட்டதிருத்த மசோதா மீதான விவாதம் இன்று தமிழக சட்டப்பேரவையில் நடைபெற உள்ளது.

நேற்று இதற்கான மசோதா தாக்கல் செய்யப்பட்டபோது அறிமுக நிலையிலேயே அதிமுக, காங்கிரஸ், பாமக ஆகிய கட்சிகளின் உறுப்பினர்கள் எதிர்ப்பு தெரிவித்தனர்.

28 மாவட்டங்களின் அருகில் உள்ள சில கிராம ஊராட்சிகளை சேர்த்து பல்வேறு மாநகராட்சிகள், நகராட்சிகள் மற்றும் பேரூராட்சிகளை விரிவுபடுத்தும் திட்டம் மாநில அரசின் பரிசீலனையில் உள்ளது.

இதன் காரணமாக தேர்தல் நடத்த முடியவில்லை என்று மாநில அரசின் சார்பில் சட்டப்பேரவையில் தாக்கல் செய்யப்பட்ட சட்டதிருத்த மசோதாவில் தெரிவிக்கப்பட்டுள்ளது.

இந்நிலையில் பேரவையில் ஆளுநர் உரைக்கு நன்றி தெரிவிக்கும் தீர்மானத்தின் மீதான விவாதத்திற்கு முதலமைச்சர் திரு. மு.க. ஸ்டாலின் இன்று பதிலளித்துப் பேசுகிறார்.

பின்னர் பேரவையின் கூட்டத்தொடர் தேதி குறிப்பிடாமல் ஒத்திவைக்கப்பட உள்ளது.

<<<<>>>>

ஈரோடு கிழக்கு சட்டப்பேரவைத் தொகுதி இடைத்தேர்தலில் திமுக வேட்பாளராக திரு. வி.சி. சந்திரகுமார் போட்டியிடுவார் என்று அக்கட்சியின் தலைவர் திரு. மு.க. ஸ்டாலின் அறிவித்துள்ளார்.

அந்தத் தொகுதியின் சட்டமன்ற உறுப்பினராக இருந்த திரு. ஈ.வி.கே.எஸ். இளங்கோவன் காலமானதை அடுத்து, அடுத்த மாதம் 5ஆம் தேதி இடைத்தேர்தல் நடைபெற உள்ளது.

இந்நிலையில் இந்தத் தொகுதியில் வேட்புமனு தாக்கல் நேற்று தொடங்கியது.

வேட்புமனு தாக்கல் செய்ய இம்மாதம் 17ஆம் தேதி கடைசி நாளாகும்.

<<<<>>>>

மதுரை மாவட்டம் அரிட்டாப்பட்டியில் டங்ஸ்டன் சுரங்கம் அமைக்கும் திட்டம் தொடங்கப்படாது என்று பிஜேபி மாநிலத் தலைவர் திரு. அண்ணாமலை தெரிவித்துள்ளார்.

இத்திட்டத்தை கைவிடக்கோரி போராட்டம் நடத்தி வரும் மதுரை வல்லாளப்பட்டி கிராம மக்களை நேற்று அவர் சந்தித்துப் பேசினார்.

எக்காரணத்திற்காகவும் டங்ஸ்டன் திட்டம் கொண்டுவரப்படமாட்டாது என்று அவர் கூறினார்.

இத்திட்டம் அமல்படுத்தப்பட மாட்டாது என்ற உறுதியை மத்திய சுரங்கத்துறை அமைச்சர் திரு. கிஷன் ரெட்டி விரைவில் சென்னைக்கு வந்து அறிவிப்பு வெளியிடுவார் என்றும் அவர் தெரிவித்தார்.

எனவே டங்ஸ்டன் திட்டத்திற்கு எதிரான போராட்டத்தை பொதுமக்கள் கைவிட வேண்டும் என்றும் திரு. அண்ணாமலை கேட்டுக்கொண்டார்.

<<<<>>>>

தமிழர்களின் பாரம்பரிய திருநாளான பொங்கல் பண்டிகை கொண்டாட்டங்கள் மாநிலம் முழுவதும் களைகட்டியுள்ளன.

அரசு மற்றும் தனியார் அலுவலகங்களிலும், கல்வி நிறுவனங்களிலும் கிராமப்புற கலைநிகழ்ச்சிகளுடன் கொண்டாட்டங்கள் நடைபெற்று வருகின்றன.

நாகை மாவட்டத்தில் கல்லூரி ஒன்றில் நடைபெற்ற சமத்துவப் பொங்கல் விழாவில் மாணவ – மாணவிகள் உற்சாகமாக கலந்துகொண்டதாக எமது செய்தியாளர் தெரிவிக்கிறார்.

<<<<>>>>

பொங்கல் பண்டிகையை முன்னிட்டு கிருஷ்ணகிரி அருகேயுள்ள குந்தாரபள்ளியில் ஆண்டுதோறும் நடைபெறும் ஆட்டுச்சந்தை இந்த ஆண்டும் விறுவிறுப்பாக நடைபெற்றது.

சேலம், தருமபுரி, வேலூர் மாவட்டங்களைச் சேர்ந்த வியாபாரிகள் மட்டுமின்றி, ஆந்திர, கர்நாடக, கேரள மாநிலத்தைச் சேர்ந்தவர்களும் பெருந்திரளாக திரண்டு 10 கோடி ரூபாய் மதிப்பிலான ஆடுகளை வாங்கிச் சென்றனர்.

வெள்ளாடு, செம்மறி ஆடு, குறும்பை ஆடுகள் விற்பனைக்கு வந்திருந்தன.

ஒரு ஜோடி ஆடு குறைந்தபட்சம் 12 ஆயிரம் ரூபாயில் தொடங்கி அதிகபட்சம் 50 ஆயிரம் ரூபாய் வரை விற்பனையானதால் வியாபாரிகள் மகிழ்ச்சியடைந்தனர்.

<<<<>>>>

இருவரிச் செய்திகள்

வெனிசுவா அதிபராக திரு. நிக்கோலஸ் மதுரா தொடர்ந்து மூன்றாவது முறையாக பதவியேற்றுள்ளார்.

<<<<>>>>

ஏமனில் ஹவுத்தி கிளர்ச்சியாளர்கள் கட்டுப்பாட்டில் உள்ள துறைமுகங்கள் மற்றும் மின் நிலையங்கள் மீது இஸ்ரேல் நேற்று வான் தாக்குதல் நடத்தியது.

<<<<>>>>

தகவல் தொழில்நுட்ப நிறுவனங்கள் நிறைந்த புளே நகரில் மகளிருக்கு எதிரான பணியிட வன்முறை தொடர்பாக விசாரிக்க உண்மை அறியும் குழுவை தேசிய மகளிர் ஆணையம் அமைத்துள்ளது.

<<<<>>>>

கோவை மாநகராட்சி அலுவலகத்தில் நடைபெற்ற பொங்கல் திருவிழாவில் மேயர் ரங்கநாயகி, துணைமேயர் வெற்றிச்செல்வன் ஆகியோர் மாநகராட்சி மாமன்ற உறுப்பினர்களுடன் பொங்கலிட்டு மகிழ்ந்தனர்.

<<<<>>>>

நாகை மாவட்டம் கருங்கன்னியில் உள்ள பழமைவாய்ந்த புனித அந்தோனியார் ஆலய திருத்தேர் பவனி நேற்று வெகு விமரிசையாக நடைபெற்றது.

<<<<>>>>

பொதுமக்களுக்கு பாதிப்பு ஏற்படாத வகையில் பரமத்தி மற்றும் வேலூர் பேரூராட்சிகளுக்கான கழிவுநீர் சுத்திகரிப்பு நிலையம் அமைக்க புதிய இடம் தேர்வு செய்யப்பட்டுள்ளதாக நாமக்கல் மாவட்ட ஆட்சியர் திருமதி உமா தெரிவித்துள்ளார்.

<<<<>>>>

காவல்துறையினருக்கும், பொதுமக்களுக்கும் நல்லுறவை ஏற்படுத்தும் வகையில் நீலகிரி மாவட்டத்தில் 'ஊரைத் தேடி காவலர்' திட்டம் தொடங்கப்பட்டுள்ளது.

<<<<>>>>

திருப்பத்தூர் மாவட்டத்தில் புதிரைவண்ணார் சமூகத்தைச் சேர்ந்தவர்கள் தொழில்முனைவோராக உருவாக தாட்கோ வழங்கும் மானியத்துடன் கூடிய கடனுதவி பெற்று பயனடையுமாறு மாவட்ட ஆட்சியர் திரு. தர்ப்பகராஜ் கேட்டுக்கொண்டுள்ளார்.

<<<<>>>>

நாமக்கல் அரசினர் ஆண்கள் மேல்நிலைப் பள்ளி வளாகத்தில் அடுத்த மாதம் ஒன்றாம் தேதி முதல் 10ஆம் தேதி வரை புத்தக திருவிழா நடைபெற உள்ளது.

<<<<>>>>

விளையாட்டுச் செய்திகள்

ஹாக்கி இந்தியா லீக் போட்டியில் தமிழ்நாடு அணி – பெங்கால் அணியை வென்றது.

ஞார்கேலாவில் நேற்று நடைபெற்ற ஆட்டத்தில் தமிழ்நாடு அணி 2-1 என்ற கோல் கணக்கில் பெங்கால் அணியை வென்றது.

இன்று மாலை நடைபெற உள்ள ஆட்டத்தில் ஹைதராபாத் அணி - சூர்மா அணியையும், மற்றொரு போட்டியில் தில்லி - உத்தரப்பிரதேச அணியையும் சந்திக்கின்றன.

<<<<>>>>

மலேசிய ஓபன் பேட்மிட்டன் தொடரின் அரை இறுதியில் இந்தியாவின் சாத்விக் சாய்ராஜ் - சிராக் ஷெட்டி இணை, தென்கொரியாவின் Kim - Seo இணையை எதிர்கொள்கிறது.

இந்தப் போட்டி இந்திய நேரப்படி இன்று பிற்பகல் மணி 1.40க்கு தொடங்குகிறது.

<<<<>>>>

ஐ.எஸ்.எல். கால்பந்து போட்டியில் நேற்று ஒருங்கிணைந்த வடகிழக்கு அணி - பஞ்சாப் அணிகளுக்கு இடையே நடைபெற்ற ஆட்டம் 1-1 என்ற கோல் கணக்கில் சமநிலையில் முடிந்தது.

இன்று மாலை நடைபெற உள்ள ஆட்டத்தில் பெங்களூரு அணி - முகமதன் அணியையும், மற்றொரு போட்டியில் மோகன் பஹன் அணி - ஈஸ்ட் பெங்கால் அணியையும் எதிர்கொள்கின்றன.

<<<<>>>>

கடந்த ஆண்டு உலகின் சிறந்த ஈட்டி எறிதல் வீரராக இந்திய வீரர் நீர்ஜ் சோப்ரா தேர்வு செய்யப்பட்டுள்ளார்.

<<<<>>>>

விஜய் ஹசாரே கிரிக்கெட் தொடரின் காலிறுதி ஆட்டங்கள் இன்று தொடங்குகின்றன.

வதோதராவில் நடைபெற உள்ள காலிறுதி ஆட்டங்களில் மகாராஷ்டிரா - பஞ்சாபையும், கர்நாடகா - பரோடாவையும் எதிர்கொள்கின்றன.

<<<<>>>>

இந்திய கிரிக்கெட் அணியின் வேகப்பந்து வீச்சாளரான வருண் ஆரோன் அனைத்து வகை கிரிக்கெட் போட்டிகளில் இருந்தும் ஓய்வு பெறுவதாக அறிவித்துள்ளார்.

2011ஆம் ஆண்டு இந்திய கிரிக்கெட் அணியில் அறிமுகமான அவர், 18 சர்வதேச போட்டிகளில் விளையாடி 29 விக்கெட்டுகளை வீழ்த்தியுள்ளார்.

<<<<>>>>